

Is-Siwi Uniku tal-Kolleġġjata Elenjana

Riflessjonijiet ta' Philip Borg

Kuntest Storiku-Soċjali

Malta ta' l-1630 kienet maghmula minn poplu ġwejjed u twajjeb, marbut u mkennen mat-twemmin Kattoliku tista' tghid f'kull xehta tal-hajja. Kien poplu mdorri jghix mahkum, donnu rassenjat li, minhabba tradizzjoni storika u mentalità ta' nuqqas ta' stima lejha innifsu, jaççetta *volens nolens*, irid jew ma jridx, lil kull potenza barranija li tiġi tiggvernah. Din kienet ir-realtà kemm fil-qasam civili kif ukoll f' dak ekkleżjastiku.

Malta ta' l-1630 kellha lill-Ordni Ġerosolmitan jiggvernaha u lill-Kurja ta' Palermo tordna xi jsir jew ma jsirx fid-Djoçesi Maltija. Dawk il-ftit Maltin li kienu għonja jew nobbli, u għalhekk qrib il-poter, kien aktar mohħhom kif se jimmanaw lill-poplu u jzommuh ġwejjed, jilqa' u jobdi kulma kien jiġi minghand is-setghana barranin li kienu jahkmu 'l pajjiżna. Biex jgħaqqdu aktar din il-konvinzjoni ta' inferjorità, kien hemm il-faqar kroniku kkawżat minn gzejjer bla rizorsi naturali u l-



injuranza kkawżata minn hakkiema li hekk kien jaqblilhom biex jibqgħu trankwilli jiggvernaw kif iridu. U l-poplu ma jifhem qatt xi tkun ġustizzja soċjali jew distribuzzjoni ġusta tal-ġid komuni!

F' dax-xenarju kien hemm il-kleru u l-intervent kontinwu tiegħu biex jippriedka l-Kelma t'Alla,

jghallem id-duttrina u jaqdi l-bżonnijiet spiritwali tal-poplu. Bhal f'kull nazzjon iehor fid-dinja, fost il-kleru lokali wkoll kien hemm min jiddistingwi ruhu f għajnejn il-komunità - jew għall-għerf, jew għaz-zelu u dedikazzjoni, jew għat-targa jew tnejn li kiseb fl-iskala tal-gerarkija, u allura, ta' l-awtorità. Maltin bhal dawn ma tantx kienu jidhru sbieħ f għajnejn il-hakkiem barrani, għax setgħu kienu jfissru theddida jekk jifthu għajnejn il-poplu!

Il-Prominenza ta' Dun Filippu

Fost dawk li ddistingwew ruhhom bil-kbir kien hemm il-kappillan ta' Birkirkara, Dun Filippu Borg. Mimli bil-għerf, ta' fibra soda u personalità qawwija, ġej minn familja tat-tajjeb, qalb wahda mal-poplu li kien ingħazel biex jaqdi u jmexxi. Miżjud ma' dawn, kellu kwalifiki li ftit oħrajn setgħu jiftahru bihom dak iż-żmien. Kien tassew mexxej maħbub mill-poplu, kif ukoll imfittex u mismugh għall-pariri mill-awtoritajiet tal-pajjiż, fosthom l-istess Grammastru ta' l-Ordni. Għall-għarfien li kellu tal-qagħda, mhux biss spiritwali, imma wkoll soċjali tal-familji Maltin, għal aktar minn darba kien jissejjah mill-Grammastru kif jinhatar, biex Filippu jgħaddilu t-tagħrif meħtieġ

qabel jibda l-hidma tiegħu fit-tmexxija tal-pajjiż.

Aktar minn hekk, bhala saċerdot mogħni bil-għerf fit-Teologija u fil-Liġi Ċivili u Ekkleżjastika, kien eżaminatur tal-kleru għal medda twila ta' żmien u, saħansitra, Vigarju Ġenerali ta' mill-anqas żewġ Isqifijiet djoċesani, Gargallo u Cagliares. L-istess Sede Apostolika minn Ruma kienet għarfet il-hila ta' dan il-Karkariż eminenti, u hatritu bhala Protonotarju Apostoliku, apparri li mexxa t-Tribunali tas-Sant' Uffizzju f'Malta bhala Pro-Inkwizitur jew saħansitra bhala Delegat Apostoliku.

Minkejja dawn il-hatriet u responsabbiltajiet kollha, dan il-benefattur kbir tal-Karkariżi baqa' jaqdi dmiru b zelu kbir bhala kappillan ta' parroċċa li dik il-habta kellha territorju li jinfirex ġmielu. Tant kellu qalbu marbuta ma' Birkirkara, li wasal biex, fuq insidenza ta' l-istess Karkariżi hutu, iċċaħhad mill-hatra ta' Dekan tal-Katidral, li kien ried jagħtih il-Grammastru nnifsu.

Ried jibqa' magħhom u qribhom. Kien diġà beda jibnilhom dik il-gawhra ta' knisja fuq ix-xaqliba l-oħra tal-wied, magħrufa bhala l-Knisja l-Qadima, u llum maqtugħa bhala parroċċa awtonoma wara li kienet restawrata mill-istess

Kapitlu taghna. Jigri x'jigri u jinghad x'jinghad dwar dil-knisja, tibqa' l-post imqaddes u għażiż għal kull min hu grat lejn l-antenati tieghu, fejn twieldet l-ikbar opra tieghu, il-Proto-Kollegġjata Karkariża.

Ma kintix biss opra unika għal Birkirkara. Kienet pass sinjifikanti fl-iżvilupp ta' l-istorja tal-Knisja f'pajjiżna. Jekk xejn, b'konferma ta' dan, hemm xejn anqas minn hames kopji li b'xi mod jersqu qrib tagħha f'Malta u erba' oħra f'Għawdex. Imma l-Fundazzjoni Karkariża tibqa' ewlenija, il-prototip u l-aktar wahda singolari kemm għall-iskop intrinsiku fejjiedi li għalih twaqqfet kif ukoll għall-mod ġuridiku sod li fuqu ssawwret.

L-Ghan tal-Kollegġjata

Ma nixtieqx intenni kif Dun Filippu halla ġidu biex tghix dil-Kollegġjata u kif rabtu b'forma legali soda biex tibqa' wirt għall-Karkariži. L-anqas nitkellm dwar kif b'dil-Fundazzjoni, Dun Filippu kien qed jimmira għall-ewwel forma ta' awtonomija magħrufa f'xi qasam jew iehor tat-tmexxija tal-pajjiż. Tassew, dawn huma kollha punti ferm rilevanti li smajna t-tifsira tagħhom bosta drabi u jkun xieraq li ma ninsewhom qatt.

Bizżejjed niftakru li Urbanu VIII ried li dil-Kollegġjata tkun

awtonoma mid-djoċesi ta' Malta *nullius dioecesis* u direttament sugġetta għas-Sede Apostolika. Kienu fatturi ta' debolezza umana u oħrajn politiċi originati mill-mexxejja ta' dik il-habta, li opponew bil-qawwa u xekklu milli jsehħ dak li ried il-Papa!

Iżda llum xtaq nifli magħkom il-punt dwar l-ghan fejjiedi li għalih twaqqfet, skop li kien u għadu validissimu sal-lum. Skop essenjalment pastorali fejn dawk li jiffurmaw il-korp ta' din il-Kollegġjata, il-kanonċi kapitulari, kellhom u għadhom u jibqgħu impenjati primarjament li jitolbu flimkien, impenjati għas-servizz ta' l-erwieh, għall-amministrazzjoni tas-Sagramenti Mqaddsa u għaċ-ċelebrazzjonijiet liturġiċi.

Anzi, il-Papa Urbanu VIII, fil-Bolla tieghu tal-5 ta' Diċembru 1630, meta stqarr li qed jilqa' t-talba li għamillu Filippu Borg, niżżel b'mod inekwivoku x-xewqa tal-Fundatur innifsu, li permezz tal-hidma tal-Kollegġjata *jibdel il-ġid ta' l-art fil-ġid tas-sema*. Fi kliem sempliċi, iwassal lill-kotra għal kisbiet spiritwali bl-użu rett u korrett tal-ġid materjali li l-istess Borg halla biex titwaqqaf u tghix u tibqa' operanti din l-opra tieghu tul is-sekli.

L-istess statuti li fuqhom kellha



tibqa' titmexxa din l-opra sabiha u siewja, li wkoll ġew approvati mill-Papa, u jitqiesu dejjem bhala parti integrali mill-Fundazzjoni, jekk ikollna nifluhom bir-reqqa u nifirduhom għal waqt wiehed mill-forza legali u ġuridika, jispeċifikaw karigi jew dinjitatiet mgħobbijin bi dmirijiet marbutin mas-servizz pastorali, bħalma huwa l-Qrar, it-tagħlim tad-duttrina, il-kant liturgiku u t-talb tas-siġhat.

Fiha nnifisha, il-Kollegġjata kellha torganizza bhala grupp jew korp unit, għadd ta' sacerdoti impenjati fis-servizz reliġjuż, kemm fit-talb u kemm bhala grupp impenjat biex jaqdi lill-insara lokali fl-amministrazzjoni tas-sagramenti. Kellha wkoll tiddotahom bil-mezzi materjali ta' għajxien billi jkollhom dhul biżżejjed halli jkunu jistgħu jiddedikaw hinhom fil-qaddi tad-dmirijiet pastorali bl-aktar mod assidwu u kostanti.

L-Ideali ta' Żmienna

Huwiex dan il-kuncett, simili, anzi identiku, għall-kuncett ideali ta' żmienna li, bl-evoluzzjoni tal-hsieb u bl-aġġornament tat-tagħlim tal-knisja, qed nishqu aktar fuq dak li bl-Ingliż jissejjah *teamwork*? U biex insahhah dan l-argument, iltqajt ma' bosta interventi li għamlu diversi isqfijiet matul it-thejjija tad-

dokumenti tal-Konċilju Vatikan it-Tieni. Nikkwota l-ewwel lill-Isqof Ġermaniż Edward Schick, awżiljarju tad-djoċesi ta' Fulda:

Għandu jkun desiderabbli li r-rwol, ir-responsabbiltà, id-dinjità u l-organizzazzjoni tal-kleru jingħataw ferm aktar importanza, għax illum aktar minn qatt qabel, huma proprju huma li qed jamministraw id-dmirijiet tat-tagħlim, tas-sagramenti, tat-tmexxija tal-komunitajiet insara – kollha dmirijiet li sa f'it ilu kienu prerogattiva ta' l-isqfijiet.

Din il-konsiderazzjoni twassalna mill-ewwel għal hsieb ta' importanza kbira, cioè, il-knisja lokali jew il-parroċċa, kemm mill-aspett amministrattiv kif ukoll dak teologiku.

*Aktar ma jkun hemm sintonija u sinerġiji organizzati u dixxiplinati fost il-gruppi ta' sacerdoti fl-istess knisja lokali, aktar ikun organizzat u effettiv is-servizz li jipprovdu lill-fidili. Żgur li dan kien wiehed mir-raġunijiet li fi bliet ewlenin twaqqfu kapitoli kollegġjali matul is-snin, entitajiet li llum, fejn għadu possibbli li jsir, qed nirreferu għalihom bhala **presbyterium** parrokkjali.*

II-Viżjoni ta' Dun Filippu

Tliet mija u sebgħin sena ilu, dawn il-hsibijiet kienu diġà feġġew f'moħħ Dun Filippu.. Mhux ta'

b'xejn li l-Papa Urbanu VIII, fil-Bolla Apostolika ta' l-erezzjoni stqarr li **ma setax ma jilqax it-talbiet li għamillu Filippu**. Mhux ta' b'xejn li għal hafna drabi l-Papa jikteb fil-Bolla l-frazi: *iuxta mentem dicti Philippi* – skond il-hsieb ta' l-imsemmi Filippu.

Imma Borgia, ta' għaref li kien, b'esperjenza vasta bhala ragħaj ta' l-erwieh, amministratur u ġudikant, fehem aktar minn hekk. Fehem li għandu jorbot l-ewwel hsieb ta' għaqda organizzata fost il-kleru, mas-sehem tal-lajċi. Fehem li kellu jkun hemm formula soda, anzi bażi legali, li tgħaqqad lill-kleru mal-poplu u lill-poplu mal-kleru tiegħu. Sahansitra mil-lenti tad-duttrina Kattolika, dwar is-sehem parteċipattiv tal-lajċi, insibu wkoll intervent awtorevoli bi thejjija għad-dokument Konċiljari dwar il-missjoni pastorali tal-knisja fi żmienna.

Jghidilna l-Arcisqof ta' Munster, Mons. Joseph Hoffner:

Fir-relazzjoni bejn il-fidili u l-ġerarkija lokali jew nazzjonali tal-Knisja, għandna nagħtu importanza sħiħa lill-prinċipju tas-sussidjarjetà, prinċipju li l-enciklika Quadragesimo Anno issejthalu: ta' l-akbar importanza. L-istess bħalma għandu jkun hemm inter-relazzjoni statutorja bejn doveri ta' kappillan

u dawk ta' l-isqof ordinarju, hekk ukoll għandu jkun hemm forom statutorji li joħolqu ftehim kostanti bejn il-kappillan u l-kleru madwaru (il-presbyterium) u l-poplu li dak il-kleru jkun iservi.

Dan huwa prinċipju qadim li kien evidenti sa mill-Knisja ta' Ġerusalem, fejn dawk li jamministraw u jaqdu fil-ħidma apostoloka kienu mannuti mill-insara lajċi, u fis-sekli ta' wara evolva permezz ta' fundazzjonijiet proprji fejn sàerdoti ġew organizzati formalment taħt titlu jew ieħor b'sussistenza mingħand il-poplu jew minn individwi f'isem l-istess poplu.

Żgur li ma hemmx x'tikkummenta fuq silta bħal din. Imma biex inżid norbot dawn il-hsibijiet, nikkwota t-teologu Belġjan Francois Houtart, li fi studju li għamel dwar problemi fl-organizzazzjoni pastorali fi żmienna, jikteb hekk:

F'kull livell tal-ġerarkija ekkleżjastika, kemm fil-livell apostoliku kif ukoll fil-livell ta' attività sekulari, hemm l-implikazzjoni intrinsika ta' l-integrazzjoni sħiħa ta' l-intervent kostanti tal-lajċi. Il-lajċi huma l-oġġett tas-servizz pastorali tal-kleru, imma dan ma jeskludix, anzi jesigi, li huma jkunu involuti bħalma kienu involuti, anki b'mod formali, tul

is-sekli fejn kienu jeżistu entitajiet kleriko-lajkali f'zoni pastorali eretti bl-approvazzjoni tal-papriet bħala abbaziji jew kolleġġjati.

Flimkien ma' dan it-teologu Belġjan, jizzied il-kument rilevanti tat-teologu Dumnikan Gunther Dingemans, li waqt li kien qed jipprova jsib definizzjoni aktar preċiża tal-missjoni pastorali tal-Knisja, qal hekk:

L-intervent tagħhom (tal-lajçi) kien propizju jekk mhux ukoll strumentali biex dawn l-entitajiet baqgħu jiffunzjonaw bis-saħħa ta' l-interess assidwu tal-lajçi, l-aktar fl-amministrazzjoni tal-mezzi ta' għajxien u ta' l-istess servizzi pastorali.

Dawn is-siltiet minn prelati jew għorrief ta' żmienna jew ta' l-epoka post-konċiljari, deċizament inehhu kull dubju li jridu jdahhlu xi whud li fundazzjonijiet bhal din tagħna l-Karkarizi, għadda żmienhom! Wiehed jasal biex jifhem li, minn żmien għal żmien, bhalma ġara tul l-evoluzzjoni tas-sekli, ikunu mehtieġa xi aġġustamenti jew riformi b' mod ġenerali, imma l-opra originali m'għandha qatt tintmiss jew titnaqqas b'tali mod lit kun sfigurata daqstant, li mhux biss ma tibqax tingharaf, imma saħansitra tasal biex tittradixxi l-iskop qaddis u bażiku tal-fundatur jew fundaturi!

Opra li Trid Tibqa'

Infatti, kif kiteb il-Professor Karkariz Mons. Carmelo Cassar, fl-aħhar ktieb mahruġ mill-mibki u qatt minsi ex-president tas-Socjetà, Joe Deacon fl-1990:

Il-funzjoni u allura l-istess eżistenza tal-kapitli kolleġġjali għadhom rikonoxxuti sal-lum, anki permezz tar-riferenzi çari fil-Kodiçi tal-Liġi Kanonika li kien ġie aġġornat u ppubblikat fl-1983.

Ghalhekk għandna nhossuna kburin aħna llum:

- Mhux biss għax 375 sena ilu kien haseb fina l-kbir benefattur tagħna Dun Filippu Borg,
- Mhux biss għax aħna fin-nisel ta' missirijietna li gawdew minn din l-opra kbira meta kienet fjamanta u aktar ġenwina,
- Imma, u fuq kollox, għax għadna nhossu d-dmir li kull sena, fl-ewwel ġimgha ta' Diċembru, ningabru biex niftakru u nfakkru fil-patrimonju għażiż li writna u biex nuru l-hajr tagħna lejn min hallihulna għax habbna,
- Il-Fundatur Borgia, il-Fundatur Dun Perin, tantsacerdoti qalbiena, u eluf u eluf ta' Karkarizi li fis-sekli kkumbattew kull maltemp biex tasal sa għandna din l-opra li qdiet dmirha b'tant frott għal kwazi erba' sekli!

**J'Alla ahna wkoll nghożzuha
biex tibqa' taqdi lil uliedna, biex
jifhmu x-xewqa gharfa ta' Dun
Filippu, imbiekka mill-Papiet, li l-
gid ta' l-art jissarrafil-gid tas-sema!**

Riferenzi:


- Yves Congar, Hans Kung, Daniel O'Hanlon: *Council Speeches of Vatican II*; Sheed & Ward, London,

1964.

- Karl Rahner, Edit. Gen. Concilium, Vol 3, *The Pastoral Mission of the Church*, Vol 8, *Pastoral Reform in Church Government*, Paulist Press NY, 1965;
- Joseph A. Deacon, *360 Sena Kollegġjata, Birkirkara*, Dormax Press, 1990

Dan id-diskors li kien sar f'Jum il-Fundazzjoni 2003

IL-KAPITLU ELENJAN FIL-FESTA TA' SAN ĠORGĠ F'GHAWDEX



Il-Kapitlu tal-Kollegġjata Elenjana dis-sena kien mistieden biex jiehu sehem fil-festa ta' San Ġorġ Martri li ssir fil-Bażilika Kollegġjata tal-Belt Victoria f'Ghawdex. Il-kanonċi taghna hadu sehem fis-Sekondi Vespri li kienu ppresseduti mir-Revmu. Prepostu u wara akkumpanjaw fil-Purċissjoni. Din is-sena hadu sehem ukoll fil-festi speċjali li saru f'Bormla u f'Hal Balzan.

